

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ నాదపద్ధతిః చతుర్థశీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ నాదపద్ధతిః చతుర్థశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రుతీనాం భూషణానాం తే శంకే రంగేంద్రపాదుకే! ।

మిథః సంఘర్షసంజాతం రజః కిమపి శింజితం ॥ 14.1 ॥

మురభిన్మణిపాదుకే! భవత్యాః

స్తుతిమాకర్ణయతాం మయా నిబద్ధాం ।

అవధీరయసీవ మంజునాదైః

అచమత్కారవచాంసి దుర్జనానాం ॥ 14.2 ॥

విహితేష్వభివాదనేషు వేదైః గమనోదీరితగర్భరత్ననాదా ।

మధురం మధువైరిపాదరక్షే! భవతీ ప్రత్యభివాదనం విధత్తే ॥ 14.3 ॥

స్వదతే కిమిహైవ రంగనాథో

మయి తిష్ఠన్యది వా పదే పరస్మిన్ ।

ఇతి పృచ్ఛసి దేవి! నూనమస్మాన్

మధురైస్త్యం మణిపాదుకే నినాదైః ॥ 14.4 ॥

అవరోధగతస్య రంగభర్తుః

గతిషు వ్యంజితగర్భరత్ననాదా ।

ప్రతిసల్లపసీవ పాదుకే! త్వం

కమలానూపురమంజుశింజితానాం ॥ 14.5 ॥

మురభిచ్ఛరణారవిందరూపం మహితానందమవాప్య పూరుషార్థం ।

అనఘైర్మణిపాదుకే! నినాదైః అహమన్నాద ఇతీవ గాయసి త్వం ॥ 14.6 ॥

మధువైరిపదాంబుజం భజంతీ
 మణిపాదావని! మంజుశింజితేన।
 పఠసీవ ముహూః స్వయం ప్రజానాం
 అపరోపజ్ఞమరిష్టశాంతిమంత్రం॥ 14.7 ॥

శ్రుతిభిః పరమం పదం మురారేః
 అనిదంకారమనేవమిత్యుపాత్తం।
 ఇదమిత్థమితి బ్రవీషి నూనం
 మణిపాదావని! మంజుభిః ప్రణాదైః॥ 14.8 ॥

మునయః ప్రణిధానసన్నిరుద్ధే
 హృది రంగేశ్వరరత్నపాదుకే! త్వాం।
 వినివేశ్య విభావయంత్యనన్యాః
 ప్రణవస్య ప్రణిధిం తవ ప్రణాదం॥ 14.9 ॥

మధురం మణిపాదుకే! ప్రవృత్తే
 భవతీ రంగపతేర్విహారకాలే।
 అభయార్థనయా సమభ్యుపేతాన్
 అవిసంవాదయతీవ మంజునాదైః॥ 14.10 ॥

శ్రవసోర్మమ పారణాం దిశంతీ
 మణిపాదావని! మంజుశైః ప్రణాదైః।
 రమయా క్షమయా చ దత్తహస్తం
 సమయే రంగధురీణమానయేథాః॥ 14.11 ॥

అనుయాతి నిత్యమమృతాత్మికాం కలాం
 తవ రంగచంద్రమణిపాదు! రుంకృతం।
 శ్రవసా ముఖేన పరిభుజ్య యత్క్షణాత్
 అజరామరత్వముపయాంతి సాధవః॥ 14.12 ॥

పరుషైరజస్రమసతామనర్థకైః
 పరివాదపైశునవికత్థనాదిభిః |
 మధుకైటభారిమణిపాదుకే! మమ
 శ్రుతిదుష్కృతాని వినివారయ స్వనైః || 14.13 ||

పాదుకే! పరిజనస్య దూరతః సూచయంతి ఖలు తావకాః స్వనాః |
 లీలయా భుజగత్పముజ్జతః శ్రీమతస్త్రిచతురాఽ పదక్రమాఽ || 14.14 ||

దేవి! దైత్యదమనాయ సత్వరం
 ప్రస్థితస్య మణిపాదుకే! ప్రభోః |
 విశ్వమంగళవిశేషసూచకం
 శాకునం భవతి తావకం రుతం || 14.15 ||

దాతుమర్హసి తదా మమ శ్రుతౌ దేవి! రంగపరిరత్నపాదుకే! |
 విహ్వలస్య భవదీయశింజితం స్వాదు కర్ణరసనారసాయనం || 14.16 ||

అహముపరి సమస్తదేవతానాం
 ఉపరి మమైష విభాతి వాసుదేవః |
 తదిహ పరతరం న కించిదస్మాత్
 ఇతి వదసీవ పదావని! ప్రణాదైః || 14.17 ||

అవనతవిబుధేంద్రమౌళిమాలా
 మధుమదశిక్షితమంధరప్రయాతా |
 ప్రథయసి పరిరబ్ధశౌరిపాదా
 మణికలహేన వియాతజల్పితాని || 14.18 ||

ఆస్థానేషు త్రిదశమహితాఽ వర్తయిత్వా విహారాఽ
 స్థానే స్థానే నిజపరిజనం వారయిత్వా యథార్హం |
 వాసాగారం స్వయముపసరఽ పాదుకే! మంజునాదాం
 ఆపర్యంకాన్న ఖలు భవతీం రంగనాథో జహోతి || 14.19 ||

అంతర్నయస్మైర్మణిభిరుదితం పాదుకే! రంగబంధౌ
 మందం మందం నిహితచరణే మంజుళం తే నినాదం।
 పశ్యంత్యాదిక్రమపరిణతేః ప్రాక్తనీం తాం పరాయాః
 మన్యే మిత్రావరుణవిషయాదుచ్ఛరంతీమవస్థాం॥ 14.20 ॥

ప్రఖ్యాతానాం పరిషది సతాం కారయిత్వా ప్రతిజ్ఞాం
 ప్రాయేణ త్వాం ప్రథితవిభవాం వర్ణయంతీ మయా త్వం।
 పాదన్యాసక్రమమనుగుణం ప్రాప్య రంగాధిరాజాత్
 పద్యారంభాన్ గణయసి పరం పాదుకే! స్వైర్నినాదైః॥ 14.21 ॥

విష్టోరస్మిన్ పదసరసిజే వృత్తిభేదైర్విచిత్రైః
 ఐదంపర్యం నిగమవచసామైకకంఠ్యేన సిద్ధం।
 ఇత్థం పుంసామనిపుణధియాం పాదుకే! త్వం తదేవ
 స్పృష్ట్యా సత్యం వదసి నియతం మంజునా శింజితేన॥ 14.22 ॥

ఆమ్నాయైస్తావమనితరపరైః స్తో తుమభ్యుద్యతానాం
 మధ్యే భక్త్యా మధువిజయినః పాదుకే! మోహభాజాం।
 శిక్షాతత్త్వస్థలితవచసాం శిక్షయస్యేవ పుంసాం
 మాత్రాదీని స్వయమనుపదం మంజుభిః స్వైర్నినాదైః॥ 14.23 ॥

లక్ష్మీకాంతం కమపి తరుణం రథ్యయా నిష్పతంతం
 రాగాద్ ద్రష్టుం త్వరితమనసాం రాజధానీవధూనాం।
 ప్రత్యాదేశం భజతి మధురైః పాదుకే! శింజితైస్తే
 చేతోహారీ కుసుమధనుషః శింజినీమంజునాదః॥ 14.24 ॥

రంగాధీశే సహ కమలయా సాదరం యాయజాకైః
 సారం దివ్యం సవనహవిషాం భోక్తుమాహూయమానే।
 నేదీయోభిర్నిగమవచసాం నిత్యమంహాప్రతీపైః
 ప్రత్యాలాపం దిశతి భవతీ పాదుకే! శింజితైః స్వైః॥ 14.25 ॥

ఉపాస్య నూనం మణిపాదుకే! త్వాం
 రంగేశపాదాంబుజరాజహంసీం।
 పత్యుః ప్రజానామలభంత పూర్వం
 మంజు స్వనం వాహనరాజహంసాః ॥ 14.26 ॥

అనాదిమాయారజనీవశేన
 ప్రస్వాపభాజాం ప్రతిబోధనార్హాం।
 పశ్యామి నిత్యోదితవాసరస్య
 ప్రభాతనాందీమివ పాదుకే! త్వాం ॥ 14.27 ॥

శృణోతు రంగాధిపతిః ప్రజానాం
 ఆర్తధ్వనిం క్వాపి సముజ్జహానం।
 ఇతీవ మత్వా మణిపాదుకే! త్వం
 మందప్రచారైః మృదుశింజితాఽసి ॥ 14.28 ॥

అంతే మమార్తి శమయిష్యతస్తాం
 అగ్రేసరాణ్యాపతతో మురారేః।
 శ్రమోపపన్నః శృణుయాం భవత్యాః
 శీతాని పాదావని! శింజితాని ॥ 14.29 ॥

స్వాదూని రంగేశ్వరపాదరక్షే!
 శ్రోత్రైః పిబంతస్తవ శింజితాని।
 పచంత్యవిద్యోపచితానశేషాన్
 అంతర్గతానాత్మవిదః కషాయాన్ ॥ 14.30 ॥

అవైమి రంగాధిపతేః సకాశాత్
 అవేక్షమాణేషు జనేషు రక్షాం।
 ఉదారనాదాం మణిపాదుకే! త్వాం
 ఓమిత్యనుజ్ఞాక్షరముద్గిరంతీం ॥ 14.31 ॥

మధుద్విషః స్వైరవిహార హేతుః
 మంజుస్వనాఽ శిక్షయసీవ మాతః! |
 పర్యంతభాజోర్మణిపాదరక్షే!
 పద్మాధరణ్యోర్మణినూపురాణి || 14.32 ||

ప్రాస్థానికేషు సమయేషు సమాగతేషు
 ప్రాప్తా పదం పరిచితం ద్విజపుంగవేన |
 పుష్టాసి రంగన్యపతేర్మణిపాదుకే! త్వం
 పుణ్యాహఘ్నూషమివ గర్భమణిప్రణాదైః || 14.33 ||

ఆర్తధ్వనేరుచితముత్తరమంతకాలే
 కర్ణేషు మంజునినదేన కరిష్యసీతి |
 వాసం భజంతి కృతినో మణిపాదరక్షే!
 పుణ్యేషు దేవి! పుళినేషు మరుద్వృధాయాః || 14.34 ||

దూత్యే బలేర్విమథనే శకటస్య భంగే
 యాత్రో త్వవేషు చ విభోః ప్రతిపన్నసఖ్యా |
 వీరాయితాని బిరుదోపహితాని నూనం
 మంజుస్వనైః ప్రథయసే మణిపాదుకే! త్వం || 14.35 ||

స్తో తుం ప్రవృత్తమపి మాం నిగమస్తుతాం త్వాం
 వ్యాసజ్యమానకరణం విషయేష్వజస్రం |
 అంతర్మణిధ్వనిభిరచ్యుతపాదుకే! త్వం
 సంబోధయస్యనుకలం సహజానుకంపా || 14.36 ||

దేవస్య దానవరిపోర్మణిపాదరక్షే!
 ప్రస్థానమంగళవిధౌ ప్రతిపన్ననాదాం |
 మా భైష్ట సాధవ ఇతి స్వయమాలపంతీం
 జానే జగత్త్రితయరక్షణదీక్షితాం త్వాం || 14.37 ||

స్వచ్ఛందవిభ్రమగతౌ మణిపాదుకే! త్వం
 పాదారవిందమధిగమ్య పరస్య పుంసః।
 జాతస్వనా ప్రతిపదం జపసీవ సూక్తం
 విద్రావణం కిమపి వైరివరూఢినీనాం॥ 14.38 ॥

రక్షార్థమాశ్రితజనస్య సముజ్జహానే
 రంగేశ్వరే శరది శేషభుజంగతల్పాత్।
 నాదాస్తవ శ్రుతిసుఖా మణిపాదరక్షే!
 ప్రస్థానశంఖనినదాత్ ప్రథమే భవంతి॥ 14.39 ॥

నిత్యం పదాంబురుహయోరిహ గోపికాం త్వాం
 గోపీజనప్రియతమో మణిపాదరక్షే।
 సంపన్నఘోషవిభవాం గతిభిర్నిజాభిః
 ప్రీత్యేవ న త్యజతి రంగసమాశ్రితోఽపి॥ 14.40 ॥

ప్రాయః పదావని! విభోః ప్రణతార్తిహంతుః
 ప్రస్థానమంగళవిధౌ ప్రథమోద్యతాని।
 త్వచ్ఛింజితాని సపది స్వయమారభంతే
 కాలోచితాన్ కనకకాహళశంఖనాదాన్॥ 14.41 ॥

ఆమ్రేడితశ్రుతిగణైర్నినదైర్మణీనాం
 ఆమ్నాయవేద్యమనుభావమభంగురం తే।
 ఉద్గాస్యతాం నియతమిచ్ఛసి సామగానాం
 తానప్రదానమివ శౌరిపదావని! త్వం॥ 14.42 ॥

రథ్యాసు రంగన్యపతేర్మణిపాదరక్షే!
 త్వద్గర్భరత్నజనితో మధురః ప్రణాదః।
 సందర్శనోత్సుకధియాం పురసుందరీణాం
 సంపద్యతే శ్రవణమోహనమంత్రఘోషః॥ 14.43 ॥

ఆకస్మికేషు సమయేష్వపవార్య భృత్యాన్
 అంతఃపురం విశతి రంగపతౌ సలీలం |
 వ్యామోహనేన భవతి సుదృశామధీతే
 మంజుస్వనేన మదనోపనిషద్రహస్యం || 14.44 ||

యాత్రావిహారసమయేషు సముత్థితం తే
 రంగాధిపస్య చరణావని! మంజు నాదం |
 పర్యాకులేంద్రియమృగగ్రహణాయ పుంసాం
 సమ్మోహనం శబరగీతమివ ప్రతీమః || 14.45 ||

ప్రాయేణ సహ్యాదుహితుర్న దరాజకన్యా
 జామాతురాగమనసూచనమీహమానా |
 మంజుప్రణాదసుభగైర్మణిపాదుకే! త్వాం
 అంతర్యుతామకృత యౌతకరత్నఖండైః || 14.46 ||

నిత్యం విహారసమయే నిగమానుయాతైః
 విక్షేపతాండవితగర్భమణిప్రసూతైః |
 నాదైః స్వయం నరకమర్దనపాదరక్షే!
 నాదావసాననిలయం వదసీవ నాథం || 14.47 ||

సాధారణేషు యువయోర్మణిపాదరక్షే!
 దేవస్య దానవరిపోస్త్రిషు విక్రమేషు |
 అద్యాపి శింజితమిషాదనువర్తమానం
 న్యూనాధికత్వవిషయం కలహం ప్రతీమః || 14.48 ||

ప్రాయః పదావని! విభోః ప్రణయాపరాధే
 మానగ్రహం శమయితుం మహిషీజనానాం |
 ఉచ్చారయంతి నినదైస్తవ గర్భరత్నా-
 న్యుద్ధాతమక్షరముపాశ్రయభారతీనాం || 14.49 ||

అంతశ్చరేషు పవనేషు జితేష్వభిజ్ఞాః
 ప్రత్యజ్ఞుఖీం పరిణమయ్య మనఃప్రవృత్తిం |
 ఆస్వాదయంతి సరసం మణిపాదరక్షే!
 నాదావసానసమయే భవతీనినాదం || 14.50 ||

దాక్షిణ్యమత్ర నియతం నియతా సుధాఽస్మిన్
 నిత్యుద్గతో నియతమచ్యుతపాదరక్షే! |
 ప్రత్యేకసంశ్రితపదస్తు తయే భవతోఽః
 సంఘర్షవాద ఇవ మధ్యమణిప్రణాదః || 14.51 ||

సంచారకేళికలహాయితగర్భరత్నా
 సాంసిద్ధికం సకలజంతుషు సార్వభౌమం |
 రక్షార్థినాం ప్రథయసీవ పదావని! త్వం
 రంగేశ్వరస్య నిరవగ్రహమాన్యశంస్యం || 14.52 ||

ప్రాప్తం పరం పురిశయం పురుషం మునీనాం
 అభ్యస్యతామనుదినం ప్రణవం త్రిమాత్రం |
 శ్రీరంగరాజచరణావని! శింజితం తే
 శంకే సమున్నయనసామవిశేషఘోషం || 14.53 ||

నిత్యం సమాహితధియాముపదర్శయంతీ
 నాగేశయం కిమపి ధామ నిజోర్ధ్వభాగే |
 హృత్కర్ణికామనుగతా మణిపాదుకే! త్వం
 మంజుస్వనా స్ఫురసి వాగ్భ్రమరీ పరేవ || 14.54 ||

మానేషు దానవరిపోర్మణిపాదరక్షే!
 త్వామాశ్రితేషు నిగమేష్వవధీరితేషు |
 మంజుస్వనైర్వదసి మైవమితివ మాతః!
 వేలాం లిలంఘయిషతో మనుజాన్నిరోద్ధుం || 14.55 ||

క్రందత్సు కాతరతయా కరణవ్యపాయే
 రంగోపశల్యశయితేషు జనేష్వలక్ష్యం |
 ఆసీదసి త్వరితమస్థలితానుకంపా
 మాతేవ మంజునినదా మణిపాదుకే! త్వం || 14.56 ||

భాస్వత్సువర్ణవపుషాం మణిపాదరక్షే!
 పద్మాసహాయపదపద్మవిభూషణానాం |
 మంజీరశింజితవికల్పితమంజునాదా
 మంజూషికేవ భవతీ నిగమాంతవాచాం || 14.57 ||

రంగేశపాదకమలాత్ త్వదధీనవృత్తేః
 అన్యేషు కేషుచిదలక్ష్యమనన్యవేద్యం |
 ఆమ్నాయగూఢమబహిర్మణిభిః క్వణదిభిః
 నేదీయసాం ప్రథయసీవ నిజానుభావం || 14.58 ||

కాలోపపన్నకరణాత్యయనిర్విచేష్టే
 జాతశ్రమే మయి జనార్దనపాదరక్షే! |
 ఆశ్వాసనాయ పురతః ప్రసరంతు మాతః!
 వార్తాహరాస్తవ రవాః శమితార్తయో మే || 14.59 ||

సంరక్షణాయ సమయే జగతాం త్రయాణాం
 యాత్రాసు రంగనృపతేరుపతస్థుషీషు |
 సంపత్యతే శ్రుతిసుఖైర్మణిపాదరక్షే!
 మంగళ్యసూక్తిరనఘా తవ మంజునాదైః || 14.60 ||

గర్భోపలైర్గమనవేగవశాద్విలోలైః
 వాచాలితా మధుభిదో మణిపాదుకే! త్వం |
 ప్రస్తౌషి భావితధియాం పథి దేవయానే
 ప్రస్థానమంగళమృదంగవిశేషఘ్నూషం || 14.61 ||

పర్యంకమాశ్రితవతో మణిపాదుకే! త్వం
 పాదం విహాయ పరికల్పితమౌనముద్రా।
 శ్రోతుం ప్రభోరవసరం దిశసీవ మాతః!
 నాభీసరోజశయితార్భకసామగీతిం॥ 14.62 ॥

భోగాయ దేవి! భవతీ మణిపాదరక్షే!
 పద్మాసహాయమధిరోప్య భుజంగతల్పే।
 విశ్వస్య గుప్తిమధికృత్య విహారహీనా
 వాచంయమా కిమపి చింతయతీవ కార్యం॥ 14.63 ॥

నిత్యప్రబోధసుభగే పురుషే పరస్మిన్
 నిద్రాముపేయుషి తదేకవిహారశిలా।
 మంజుస్వనం విజహతీ మణిపాదుకే! త్వం
 సంవేశమిచ్చసి పరం చరణాంతికస్థా॥ 14.64 ॥

లాస్యం విహాయ కిమపి స్థితమాశ్రయంతీ
 రంగేశ్వరేణ సహితా మణిమండపేషు।
 మంజుస్వనేషు విరతేష్వపి విశ్వమేతత్
 మౌనేన హంత భవతీ ముఖరీకరోతి॥ 14.65 ॥

విస్మాపితేవ భవతీ మణిపాదరక్షే!
 వైరోచనేర్వితరణేన తథావిధేన।
 ఏతావతాఽలమితి దేవి! గృహీతపాదా
 నాథం త్రివిక్రమమవారయతేవ నాదైః॥ 14.66 ॥

సామాని రంగన్యపతిః సరసం చ గీతం
 లీలాగతేషు వినివారయతి స్వతంత్రః।
 శ్రోతుం తవ శ్రుతిసుఖాని విశేషవేదీ
 మంజుని కాంచనపదావని! శింజితాని॥ 14.67 ॥

తత్తాదృశిం ప్రథయతా సుచిరాం స్వరేఖాం
 వర్ణాధికేన మధుసూదనపాదరక్షే! |
 పశ్యంతి చిత్తనికషే వినివేశ్య సంతో
 మంజుస్వనేన తవ నైగమికం సువర్ణం || 14.68 ||

ముగ్ధస్య హంత భవతిం స్తువతో మమైతా-
 న్యాకర్ణ్య నూనమయథాయథజల్పితాని |
 ఇత్థం వద త్వమితి శిక్షయితుం ప్రణాదాః
 మంజూనుదీరయసి మాధవపాదుకే! త్వం || 14.69 ||

ఆదౌ సహస్రమితి యత్సహసా మయోక్తం
 తుష్టాషతా నిరవధిం మహిమార్ణవం తే |
 ఆమ్రేడయస్యథ కిమేతదమృష్యమాణా
 మంజుస్వనేన మధుజిన్మణిపాదుకే! త్వం || 14.70 ||

పరిమితపరిబర్హం పాదుకే! సంచరిష్ణౌ
 త్వయి వినిహితపాదే లీలయా రంగనాథే |
 నియమయతి విపంచీం నిత్యమేకాంతసేవీ
 నిశమయితుముదారాన్నారదస్తే నినాదాః || 14.71 ||

విహరతి విశిఖాయాం రంగనాథే సలీలం
 గమనవశవిలోల్లైర్భరత్తైః క్వణంత్యాః |
 మణివలయనినాదైర్మంజుళైస్తే దిశంతి
 ప్రతివచనముదారం పాదుకే! పౌరనార్యః || 14.72 ||

అనుకృతసవనీయస్తోత్రశస్త్రాం నినాదైః
 అనుగతనిగమాం త్వామాస్థితో రంగనాథః |
 అనితరవిబుధార్హం హవ్యమాస్వాదయిష్యః
 విశతి చరణరక్షే! యజ్ఞవాటం ద్విజానాం || 14.73 ||

చరణకమలమేతద్రంగనాథస్య నిత్యం
 శరణమితి జనానాం దర్శయంతీ యథావత్ |
 ప్రతిపదమపి హృద్యం పాదుకే! స్వాదుభావాత్
 అనువదతి పరం తే నాదమామ్నాయపంక్తిః || 14.74 ||

రహితభుజగతల్పే త్వత్సనాథే ప్రజానాం
 ప్రతిభయశమనాయ ప్రస్థితే రంగనాథే |
 ప్రథమముదయమానః పాదుకే! తూర్యఘోషాత్
 ప్రతిఫలతి నినాదః పాంచజన్యే త్వదీయః || 14.75 ||

వకుళధరతనుస్త్యం సంహితాం యామపశ్యః
 శ్రుతిపరిషది తస్యాః సౌ రభం యోజయంతి |
 హరిచరణసరోజమోదసమ్మోదితాయాః
 ప్రతిపదరమణీయాః పాదుకే! తే నినాదాః || 14.76 ||

దనుతనయనిహంతురైశ్చ్రయాత్రానుకూలే
 శరదుపగమకాలే సహ్యాజామాపతంతి |
 శ్రుతిమధురముదారం శిక్షితుం తే నినాదం
 పరిహృతనిజవాసాః పాదుకే! రాజహంసాః || 14.77 ||

విహరణసమయేషు ప్రత్యహం రంగభర్తుః
 చరణనఖమయూఖైః సోత్తరీయా విశుద్ధైః |
 పరిణమయసి నాదం పాదుకే! గర్భరత్నైః
 దమయితుమివ శిష్యాన్ దీర్ఘికారాజహంసాన్ || 14.78 ||

పరిషది విరతాయాం పాదుకే! రంగభర్తుః
 పరిజనమపవార్య ప్రస్థితస్యావరోధాన్ |
 మణినికరసముద్యన్మంజునాదాపదేశాత్
 అభిలపసి యథార్హం నూనమాలోకశబ్దం || 14.79 ||

గురుజననియతం తద్ గోపికానాం సహస్రం
 దినకరతనయాయాః సైకతే దివ్యగోపః |
 వశమనయదయత్నాత్ వంశనాదానుయాతైః
 తవ ఖలు పదరక్షే! తాదృశైర్మంజునాదైః || 14.80 ||

నిజపదవినివేశాన్నిర్విశేషప్రచారాన్
 పరిణమయతి భక్తాన్ రంగనాథో యథా మాం |
 ఇతి విహరణకాలే మంజుశింజువిశేషైః
 హితముపదిశసీవ ప్రాణినాం పాదుకే! త్వం || 14.81 ||

అయమయమితి తైస్తైః కల్పితానధ్వభేదాన్
 ప్రతిపదమవలోక్య ప్రాణినాం వ్యాకులనాం |
 చటులమణికలాపైః శౌరిపాదావని! త్వం
 ముఖరయసి విహారైర్ముక్తిఘంటాపథాగ్ర్యం || 14.82 ||

పదకమలముదారం దర్శయంతీ మురారేః
 కలమధురనినాదా గర్భరత్నైర్విలోలైః |
 విషమవిషయతృష్ణావ్యాకులాని ప్రజానాం
 అభిముఖయసి నూనం పాదుకే! మానసాని || 14.83 ||

మధురిపుపదరక్షే! మందబుద్ధౌ మయి త్వాం
 అనవధిమహిమానం త్వత్ప్రసాదాత్ స్తువానే |
 మణినికరసముత్తైర్మంజునాదైః కవీనాం
 ఉపరమయసి తాంస్తాన్ నూనముత్సేకవాదాన్ || 14.84 ||

శరణముపగతే త్వాం శార్ంగిణః పాదరక్షే!
 సకృదితి విధిసిద్ధం త్వక్తుకామే విమోహాత్ |
 ప్రచలితమణిజాలవ్యంజితైః శింజితైః సైవః
 అలమలమితి నూనం వారయస్యాదరేణ || 14.85 ||

వికలకరణవృత్తౌ విహ్వలాంగే విలక్షం
 విలపతి మయి మోహాత్ బిభ్రతి శౌరిపాదం |
 పరిసరమధిగంతుం పశ్య పాదావని! త్వం
 ప్రతిభయమఖిలం మే భర్త్యయంతీ నినాదైః || 14.86 ||

కరణవిగమకాలే కాలహుంకారశంకీ
 ద్రుతపదముపగచ్ఛన్ దత్తహస్తః ప్రియాభ్యాం |
 పరిణమయతు కర్ణే రంగనాథః స్వయం నః
 ప్రణవమివ భవత్యాః పాదుకే! మంజునాదం || 14.87 ||

కమలవనసఖీం తాం కౌముదీముద్వహాంతం
 సవిధముపనయంతీ తాదృశం రంగచంద్రం |
 ప్రళయదినసముత్థాన్ పాదుకే! మామకీనాన్
 ప్రశమయ పరితాపాన్ శీతలైః శింజితైః స్వైః || 14.88 ||

ప్రశమయతు భయం నః పశ్చిమశ్వాసకాలే
 రహసి విహరణం తే రంగనాథేన సార్థం |
 నియతమనువిధత్తే పాదుకే! యన్నినాదో
 నిఖిలభువనరక్షాఘ్నాషణాఘ్నలీలం || 14.89 ||

త్రికవినిహితహస్తం చింతయిత్వా కృతాంతం
 గతవతి హృది మోహం గచ్ఛతా జీవితేన |
 పరికలయతు బోధం పాదుకే! శింజితం తే
 త్వరయితుమివ సజ్జం త్వద్విధేయం ముకుందం || 14.90 ||

ఉపఘ్నం సంవిత్తేరుపనిషదుపోద్ధాతవచనం
 తవ శ్రావం శ్రావం శ్రుతిసుభగమంతర్మణిరవం |
 విజృంభంతే నూనం మధుమథనపాదావని! మమ
 ద్రవీభూతద్రాక్షామధురిమధురీణాః ఫణితయః || 14.91 ||

విలాసైః క్రీణంతో నిఖిలజనచేతాంసి వివిధాః
 విహారాస్తే రంగక్షితిరమణపాదావని! ముహుః।
 విగాహంతామంతర్మమ విలురదంతర్మణిశిలా
 ఖలాత్కారవ్యాజక్షరదమృతధారాధమనయః ॥ 14.92 ॥

శ్రుతిశ్రేణీస్థేయశ్రుతిసుభగశింజాముఖరితాం
 భజేమ త్వాం పద్మారమణచరణత్రాయణి! పరం।
 న ముద్రానిద్రాణద్రవిణకణవిశ్రాణనదశా
 విశాలాహంకారం కమపి ఘనహలంకారపరుషం ॥ 14.93 ॥

తవైతభ్రీరంగక్షితిపతిపదత్రాయణి! నృణాం
 భవత్యాగశ్చింతారణరణకభంగాయ రణితం।
 శరీరే స్వం భావం ప్రథయతి యదాకర్ణనవశాత్
 న నః కర్ణే భావీ యమమహిషఘంటాఘణఘణః ॥ 14.94 ॥

పరిత్రస్తాః పుణ్యద్రవపతనవేగాత్ ప్రథమతః
 క్షరద్భిః శ్రీరంగక్షితిరమణపాదావని! తదా।
 విదామాసుర్దేవా బలిమథనసంరంభమనమైః
 ప్రణాదైస్తే సద్యః పదకమలవిక్రాంతిపిశునైః ॥ 14.95 ॥

స్వేషు స్వేషు పదేషు కిం నియమయస్యష్టౌ దిశామీశ్వరాన్
 స్వైరాలాపకథాః ప్రవర్తయసి కిం త్రయ్యా సహాసీనయా।
 రంగేశస్య సమస్తలోకమహితం ప్రాప్తా పదాంభోరుహం
 మా భైషీరితి మాముదీరయసి వా మంజస్వనైః పాదుకే! ॥ 14.96 ॥

రంగే దేవి! రథాంగపాణిచరణస్వచ్ఛందలీలాసఖి!
 స్తోకస్పందితరమ్యవిభ్రమగతిప్రస్తావకం తావకం।
 కాలోపాగతకాలకింకరచమూహలంకారపారంపరీ-
 దుర్వారప్రతివావదూకమనఘం శ్రోష్యామి శింజారవం ॥ 14.97 ॥

త్వచ్ఛింజారవశర్కరారససదాస్వాదాత్ సతామున్మదా
 మాతర్మాధవపాదుకే! బహువిదాం ప్రాయః శ్రుతిర్ముహ్యతి |
 సారాసారసకృద్విమర్శనపరిష్టానాక్షరగ్రంథిభిః
 గ్రంథైస్తాస్వామిహ వర్ణయామ్యహమతస్త్రాసత్రపావర్జితః || 14.98 ||

తవాంబ! కిల ఖేలతాం గతివశేన గర్భాశ్మనాం
 రమారమణపాదుకే! కిమపి మంజుభిః శింజితైః |
 పదస్తు తివిధాయిభిస్తద్వదనుభావసిద్ధాంతిభిః
 సయాధ్యకలహోయితం శ్రుతిశతం సమాపద్యతే || 14.99 ||

క్షిపతి మణిపాదరక్షే! నాదైర్నూనం సమాశ్రితత్రాణే |
 రంగేశ్వరస్య భవతీ రక్షాపేక్షాప్రతీక్షణవిళంబం || 14.100 ||

|| ఇతి శ్రీపాదుకాసహస్రే నాదపద్ధతిః చతుర్దశీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంత గురవే నమః ||